

प्रसार भारती  
भारतीय प्रसारण निगम  
आकाशवाणी केन्द्र शिमला

14.06.2026 / प्रादेशिक समाचार / 09:20बजे

“आज के मुख्य समाचार”

- केंद्रीय संचार मंत्री ज्योतिरादित्य सिंधिया ने हिमाचल प्रदेश में ड्रोन आधारित डाक सेवा शुरू करने की घोषणा की।
- विश्व रक्त दान दिवस आज— देश सहित प्रदेशभर में विभिन्न कार्यक्रमों का आयोजन।
- भगवान शिव के पवित्र धाम की किन्नौर—कैलाश यात्रा इस वर्ष एक से 30 जुलाई तक होगी आयोजित।
- धर्मशाला में एक दिवसीय मैचों की क्रिकेट श्रृंखला के पहले मैच में भारत ने अफगानिस्तान को हराया—तीन मैचों की श्रृंखला में एक—शून्य से आगे।
- प्रदेश के अधिकांश भागों में पिछले 24 घंटों में हुई वर्षा से लोगों को भीषण गर्मी से मिली राहत।

#### संचार—ड्रोन सेवा

केंद्रीय संचार मंत्री ज्योतिरादित्य सिंधिया ने हिमाचल प्रदेश में डाक विभाग द्वारा ड्रोन आधारित डाक सेवा शुरू करने की घोषणा की है। यह सेवा राज्य में मंडी के प्रधान डाकघर और रेहरधर शाखा के बीच शुरू की गई है। यह पहल केंद्रीय मंत्री की ग्रामीण डाक सेवकों और डाक सहायकों के साथ बातचीत में मिली प्रतिक्रिया पर आधारित है जिसमें दूरस्थ और दुर्गम क्षेत्रों में तेज संपर्क पर जोर दिया गया था। संचार मंत्रालय ने बताया कि विभाग ने अगले दो से तीन महीने में हिमाचल प्रदेश और असम में लगभग 150 स्थानों पर ड्रोन आधारित डाक सेवा शुरू करने की योजना बनाई है। मंत्रालय ने बताया कि मंडी प्रधान डाकघर से लगभग 12 किलोमीटर दूर स्थित रेहरधर शाखा तक पहुंचने में वर्तमान में दो घंटे से अधिक समय लगता है। ड्रोन सेवा से यह समय घटकर मात्र सात मिनट हो जाएगा।

#### ब्रिक्स कृषि सम्मेलन

पांच दिवसीय ब्रिक्स कृषि सम्मेलन मध्यप्रदेश के इंदौर में कल संपन्न हो गया। सम्मेलन में, घोषणा—पत्र को सर्व—सम्मति से स्वीकार किया गया। घोषणा—पत्र में खाद्य सुरक्षा, किसान कल्याण, जलवायु अनुकूल कृषि, कृषि व्यापार और डिजिटल कृषि पर निर्णयों को शामिल किया गया है। कृषि मंत्री शिवराज सिंह चौहान ने कहा कि ब्रिक्स देश दुनिया की आधी जनसंख्या का प्रतिनिधित्व करते हैं और वैश्विक कृषि उत्पादन में तकरीबन 42 प्रतिशत का योगदान ब्रिक्स देशों का है। सम्मेलन में चार नई संस्थागत पहलों की घोषणा की गई।

## हरदीप सिंह

पेट्रोलियम और प्राकृतिक गैस मंत्री हरदीप सिंह पुरी ने कहा है कि ईरान, अमरीका और इस्त्राएल संघर्ष के कारण दुनियाभर में ईंधन की कीमतों में इजाफा हुआ है। पंजाब के लुधियाना में उन्होंने बताया कि केंद्र सरकार ने यह सुनिश्चित किया है कि देशवासियों पर कीमतों में वृद्धि का अधिक प्रभाव न पड़े।

## विश्व रक्त दान दिवस

आज विश्व रक्त दान दिवस है। यह दिन अमूल्य मानव जीवन बचाने और स्वास्थ्य परिणामों में सुधार लाने में रक्त दाताओं की महत्वपूर्ण भूमिका की याद दिलाता है। इस वर्ष की थीम है “मानवता की एक बूंद—रक्त दान करें जीवन बचाएं” आयुष मंत्री प्रताप राव जाधव ने विश्व रक्तदाता दिवस पर देशवासियों से स्वैच्छिक रक्तदान की अपील की है। उन्होंने सोशल मीडिया पोस्ट में कहा कि रक्त की एक-एक बूंद किसी जरूरतमंद व्यक्ति को नया जीवन दे सकती है और किसी परिवार में फिर से खुशी ला सकती है। उन्होंने लोगों से मानव जीवन बचाने में महत्वपूर्ण भूमिका निभाने का आग्रह किया।

## किन्नौर –कैलाश

भगवान शिव के पवित्र धाम किन्नौर –कैलाश की वार्षिक यात्रा इस वर्ष 1 जुलाई से 30 जुलाई तक आयोजित की जाएगी। समुद्र तल से लगभग 6,050 मीटर यानी 19,850 फुट की ऊंचाई पर स्थित किन्नौर कैलाश शिवलिंग देश के प्रमुख धार्मिक व साहसिक तीर्थ स्थलों में से एक है। यह यात्रा भगवान शिव के प्रति आस्था का एक महत्वपूर्ण पर्व है, जिसमें देश-विदेश से हजारों श्रद्धालु कठिन पर्वतीय मार्ग पार कर पवित्र शिवलिंग के दर्शन के लिए पहुंचते हैं।

## एन.टी.ए

राष्ट्रीय परीक्षा एजेंसी-एन.टी.ए ने परीक्षा अधिकारियों के लिए आईगॉट कर्मयोगी भारत प्लेटफॉर्म पर एक कार्यक्रम शुरू किया है। इसका उद्देश्य एन.टी.ए परीक्षाओं के लिए पर्यवेक्षण और निगरानी प्रक्रियाओं को सुदृढ़ करना और ऑफलाइन, पेन और पेपर आधारित परीक्षाओं का सुचारू, सुरक्षित और मानकीकृत संचालन सुनिश्चित करना है।

## क्रिकेट-भारत-अफगानिस्तान

धर्मशाला में भारत ने कल रात तीन एक दिवसीय मैचों की क्रिकेट श्रृंखला के पहले मैच में अफगानिस्तान को सात विकेट से हरा दिया। भारत ने 22 ओवर और 5 गेंद में ही 195 रन का लक्ष्य हासिल कर लिया। कप्तान शुभमन गिल ने 66 गेंदों पर नाबाद 84 रन बनाए। पहले बल्लेबाजी करते हुए अफगानिस्तान ने 24 ओवर 5 गेंद में 194 रन बनाये थे। शुभमन गिल को प्लेयर ऑफ द मैच चुना गया। अफगानिस्तान के लिए, रहमानुल्लाह गुरबाज ने शानदार शतक बनाया। उन्होंने 51 गेंद पर 102 रन बनाए। भारत के लिए, नये खिलाड़ी हर्ष दुबे और गुरनूर बराड़ ने तीन-तीन विकेट लिए। लगातार बारिश के कारण मैच की शुरुआत में देरी हुई और इसे 25-25 ओवर का कर दिया गया। भारत ने टॉस जीतकर पहले गेंदबाजी का फैसला किया।

## महिला टी-20 विश्व कप

इधर आईसीसी महिला टी-20 विश्व कप में आज भारत अपने अभियान की शुरुआत पाकिस्तान के साथ मैच से करेगा। ग्रुप ए का यह मैच बर्मिंघम के एजबेस्टान में भारतीय समयानुसार शाम सात बजे से शुरू होगा। महिला टी-20 अंतरराष्ट्रीय मैचों में भारत अब तक पाकिस्तान को 16 में से 13 मुकाबलों में हरा चुका है। टूर्नामेंट के मैच इंग्लैंड और वेल्स में खेले जा रहे हैं। फाइनल मैच अगले महीने की पांच तारीख को लॉर्ड्स में होगा।

## पूर्वाभ्यास

आपदा प्रबंधन की तैयारियों का आकलन करने के लिए प्रदेश में कल मेगा मॉकड्रिल का आयोजन किया जाएगा। कांगड़ा जिले के विभिन्न उपमंडलों में भी ये अभ्यास सुबह साढ़े 9 बजे से रात साढ़े 9 बजे तक चलाया जाएगा। उपायुक्त हेमराज बैरवा ने बताया कि अभ्यास के माध्यम से आपदा से निपटने की तैयारियों में मौजूद कमियों की पहचान कर उन्हें दूर करने के लिए आवश्यक कदम उठाए जाएंगे।

वहीं लाहौल-स्पीति जिला प्रशासन और जिला आपदा प्रबंधन प्राधिकरण ने कल आयोजित होने वाले मॉक ड्रिल के सभी तैयारियां पूरी कर ली हैं। उपायुक्त किरण भड़ाना ने लोगों से मॉक ड्रिल के दौरान सायरन, एम्बुलेंस और अन्य आपातकालीन गतिविधियों को देखकर न घबराने और किसी भी अफवाह पर ध्यान न देने की अपील है।

## मौसम

मॉनसून से पहले सक्रिय हुए पश्चिमी विक्षोभ के चलते प्रदेश में लोगों को भीषण गर्मी और तपिश से राहत मिली है। पिछले 24 घंटों के दौरान प्रदेश के अधिकांश हिस्सों में हल्की से मध्यम बारिश दर्ज की गई है। मौसम विभाग ने आज भी प्रदेश के कुछ स्थानों में बारिश का थैलो अलर्ट जारी किया है। विभाग के अनुसार राज्य में प्री-मानसून की यह सक्रियता 15 से 19 जून तक बनी रहेगी, जबकि दक्षिण-पश्चिम मानसून के 20 से 25 जून के बीच हिमाचल में दस्तक देने की अनुकूल संभावनाएं हैं।

## एक नजर अखबारों की सुर्खियों पर.....

आज समाचार पत्रों ने अलग-अलग खबरों को प्रमुखता दी है।

दैनिक जागरण ने केंद्रीय मंत्री जगत प्रकाश नड्डा के हवाले से सुर्खी दी है—दिल्ली से चल रही हिमाचल सरकार। दिव्य हिमाचल का शीर्षक है—यूपीएस लागू करेगी भाजपा सरकार—शिमला में बोले नड्डा पेंशन के मामले में भाजपा की नीति पहले से ही स्पष्ट, जबकि अमर उजाला के मुताबिक—मैं दिल्ली में ही करूंगा काम, पेंशन स्कीम पर जयराम व प्रदेश के नेता लेंगे फैसला।

पंजाब केसरी का शीर्षक है—मंडी-मनाली एन.एच. पर 20 किलोमीटर लंबा जाम। हिमाचल दस्तक लिखता है—धर्मशाला वन डे में भारत ने अफगानिस्तान को 7 विकेट से हराया।

मौसम पर दैनिक भास्कर के शब्द हैं—मॉनसून से पहले चोटियों में बर्फबारी और मैदानी क्षेत्रों में झमाझम बारिश।

अमर उजाला का शीर्षक है—रोहतांग-धौलाधार में बर्फबारी, शिमला, मंडी व कांगड़ा में बारिश, जबकि दिव्य हिमाचल की सुर्खी है—हिमाचल में बारिश से तापमान में गिरावट।

“अंत में मुख्य समाचार एक बार फिर”

- केंद्रीय संचार मंत्री ज्योतिरादित्य सिंधिया ने हिमाचल प्रदेश में ड्रोन आधारित डाक सेवा शुरू करने की घोषणा की।
  - विश्व रक्त दान दिवस आज— देश सहित प्रदेशभर में विभिन्न कार्यक्रमों का आयोजन।
  - भगवान शिव के पवित्र धाम की किन्नौर—कैलाश यात्रा इस वर्ष एक से 30 जुलाई तक होगी आयोजित।
  - धर्मशाला में एक दिवसीय मैचों की क्रिकेट श्रृंखला के पहले मैच में भारत ने अफगानिस्तान को हराया—तीन मैचों की श्रृंखला में एक—शून्य से आगे।
  - प्रदेश के अधिकांश भागों में पिछले 24 घंटों में हुई वर्षा से लोगों को भीषण गर्मी से मिली राहत।
-